



ੴ

# ਗੁਰਬਾਣੀ ਵਿਚਾਰ

25

ਹਕਮ

ਭਾਗ - 1

‘ਖੜੀ’

# ਹੁਕਮੁ

## ਭਾਗ-1

‘ਹੁਕਮ’ ਦੇ ਪਿੱਛੇ ਕੋਈ ‘ਹੁਕਮੀ’ ਅਥਵਾ ‘ਹੁਕਮ’ ਦੇਣ ਵਾਲੀ ਸ਼ਕਤੀ ਹੁੰਦੀ ਹੈ। ਇਸ ਲਈ ‘ਹੁਕਮ’ ਨੂੰ ਸਮਝਣ, ਬੁੱਝਣ ਲਈ – ‘ਹੁਕਮੀ’ ਦੀ ਜਾਣ-ਪਛਾਣ ਯਾ ਗਿਆਨ ਹੋਣਾ ਲਾਜ਼ਮੀ ਹੈ।

ਗੁਰਬਾਣੀ ਵਿਚ ਇਸ ਇਲਾਹੀ ਸ਼ਕਤੀ ‘ਹੁਕਮੀ’ ਅਥਵਾ ‘ਅਕਾਲ ਪੁਰਖ’ ਦਾ ਬਿਆਨ ਇਉਂ ਕੀਤਾ ਗਿਆ ਹੈ –

੧੭ ਸੰਤਿ ਨਾਮੁ ਕਰਤਾ ਪੁਰਖੁ ਨਿਰਭਉ ਨਿਰਵੈਰੁ ਅਕਾਲ ਮੂਰਤਿ ਅਜੂਨੀ ਸੈਭੰ  
ਗੁਰ ਪ੍ਰਸਾਦਿ॥ (ਜਪੁਜੀ ਸਾਹਿਬ)

ਪੂਛਉ ਸੰਤ ਮੇਰੋ ਠਾਕੁਰੁ ਕੈਸਾ॥

ਹੀਉ ਅਗਾਪਉਂ ਦੇਹੁ ਸਦੇਸਾ॥

ਦੇਹੁ ਸਦੇਸਾ ਪ੍ਰਭ ਜੀਉ ਕੈਸਾ ਕਹ ਮੋਹਨ ਪਰਵੇਸਾ॥

ਅੰਗ ਅੰਗ ਸੁਖਦਾਈ ਪੂਰਨ ਬ੍ਰਹਮਾਈ ਬਾਨ ਬਾਨੰਤਰ ਦੇਸਾ॥

ਬੰਧਨ ਤੇ ਮੁਕਤਾ ਘਟਿ ਘਟਿ ਜੁਗਤਾ ਕਹਿ ਨ ਸਕਉ ਹਰਿ ਜੈਸਾ॥

ਦੇਖਿ ਚਰਿਤ ਨਾਨਕ ਮਨੁ ਮੋਹਿਓ ਪੂਛੈ ਦੀਨੁ ਮੇਰੋ ਠਾਕੁਰੁ ਕੈਸਾ॥ (ਪੰ.-੧੨੩੭)

ਸਗਲ ਬਨਸਪਤਿ ਮਹਿ ਬੈਸੰਤਰੁ ਸਗਲ ਦੂਧ ਮਹਿ ਘੀਆ॥

ਊਚ ਨੀਚ ਮਹਿ ਜੋਤਿ ਸਮਾਣੀ ਘਟਿ ਘਟਿ ਮਾਧਉ ਜੀਆ॥ ੧॥

ਸੰਤਹੁ ਘਟਿ ਘਟਿ ਰਹਿਆ ਸਮਾਹਿਓ॥

ਪੂਰਨ ਪੂਰਿ ਰਹਿਓ ਸਰਬ ਮਹਿ ਜਲਿ ਬਲਿ ਰਮਈਆ ਆਹਿਓ॥ ੧॥ ਰਹਾਉ॥

ਗੁਣ ਨਿਧਾਨ ਨਾਨਕੁ ਜਸੁ ਗਾਵੈ ਸਤਿਗੁਰਿ ਭਰਮੁ ਚੁਕਾਇਓ॥

ਸਰਬ ਨਿਵਾਸੀ ਸਦਾ ਅਲੇਪਾ ਸਭ ਮਹਿ ਰਹਿਆ ਸਮਾਇਓ॥ ੨॥ (ਪੰਨਾ-੬੧੭)

ਅਵਲਿ ਅਲਹ ਨੂਰੁ ਉਪਾਇਆ ਕੁਦਰਤਿ ਕੇ ਸਭ ਬੰਦੇ॥

ਏਕ ਨੂਰ ਤੇ ਸਭੁ ਜਗੁ ਉਪਜਿਆ ਕਉਨ ਭਲੇ ਕੋ ਮੰਦੇ॥ ੧॥

ਲੋਗਾ ਭਰਮਿ ਨ ਭੂਲਹੁ ਭਾਈ॥  
 ਖਾਲਿਕੁ ਖਲਕ ਖਲਕ ਮਹਿ ਖਾਲਿਕੁ ਪੂਰਿ ਰਹਿਓ ਸ੍ਰਬ ਠਾਈ॥੧॥ ਰਹਾਉ॥  
 ਮਾਟੀ ਏਕ ਅਨੇਕ ਭਾਂਤਿ ਕਰਿ ਸਾਜੀ ਸਾਜਨਹਾਰੈ॥  
 ਨਾ ਕਛੁ ਪੋਚ ਮਾਟੀ ਕੇ ਭਾਂਡੇ ਨਾ ਕਛੁ ਪੋਚ ਕੁੰਭਾਰੈ ॥੨॥  
 ਸਭ ਮਹਿ ਸਚਾ ਏਕੋ ਸੋਈ ਤਿਸਕਾ ਕੀਆ ਸਭੁ ਕਛੁ ਹੋਈ ॥  
 ਹੁਕਮੁ ਪਛਾਨੈ ਸੁ ਏਕੋ ਜਾਨੈ ਬੰਦਾ ਕਹੀਐ ਸੋਈ॥੩॥  
 ਅਲਹੁ ਅਲਖੁ ਨ ਜਾਈ ਲਖਿਆ ਗੁਰਿ ਗੁੜੁ ਦੀਨਾ ਮੀਠਾ॥  
 ਕਹਿ ਕਬੀਰ ਮੇਰੀ ਸੰਕਾ ਨਾਸੀ ਸਰਬ ਨਿਰੰਜਨੁ ਡੀਠਾ॥ (ਪੰਨਾ-੧੩੪੯-੫੦)

ਉਪਰਲੀਆਂ ਗੁਰਬਾਣੀ ਦੀਆਂ ਪੰਗਤੀਆਂ ਤੋਂ ਸਪਸ਼ਟ ਹੈ ਕਿ – ਉਹ ‘ਹੁਕਮੀ’ ਅਕਾਲ ਪੁਰਖ – ‘ਆਪ’ ਹੈ, ਜੋ ‘ਇਕ’ ਹੈ, ‘ਸਚ’ ਹੈ ਅਤੇ ਸਰਬ ਸ਼ਕਤੀਮਾਨ, ‘ਸਭਨਾ’ ਗਲਾਂ ਸਮਰੱਬ’ ਹੈ।

ਉਸ ਨੇ ਜਦ ਆਪਣੀ ਮੌਜ – ‘ਕਵਾਇ’ ਦੁਵਾਰਾ – ਇਹ ‘ਵਡ-ਬੇਲ-ਤਮਾਸ਼ਾ ਰਚਿਆ’ ਤੇ ਇਸ ‘ਬੇਲ’ ਅਖਾੜੇ ਨੂੰ ਭਲੀ-ਭਾਂਤ ਚਲਾਉਣ ਲਈ ‘ਅਟੱਲ’ ਅਤੇ ‘ਅਭੁੱਲ’ ਨਿਯਮਾਂ ਦੀ ਪ੍ਰਣਾਲੀ – ਅਥਵਾ ਸਦੀਵੀ ਇਲਾਹੀ ਕਾਨੂੰਨ ਅਥਵਾ ‘ਹੁਕਮ’ ਭੀ, ਨਾਲ ਹੀ ਪ੍ਰਚਲਤ ਕਰ ਦਿੱਤਾ।

ਇਹਨਾਂ ਇਲਾਹੀ, ਅਟੱਲ, ਅਭੁੱਲ ਅਪਾਰ ‘ਨਿਯਮਾਂ’ ਯਾ ਅਣਲਿਖੇ ਕਾਨੂੰਨਾਂ ਨੂੰ ਹੀ ਗੁਰਬਾਣੀ ਵਿਚ ‘ਹੁਕਮੁ’, ‘ਰਜਾ’, ‘ਭਾਣਾ’, ‘ਅਮਰ’ ਕਿਹਾ ਗਿਆ ਹੈ।

ਇਨਸਾਨੀ ਘੜੇ ਹੋਏ ਕਾਨੂੰਨ ਤਾਂ ਸਦਾ ਬਦਲਦੇ ਰਹਿੰਦੇ ਹਨ, ਕਿਉਂਕਿ ਇਹਨਾਂ ਵਿਚ ਕੋਈ-ਨਾ-ਕੋਈ ਗਲਤੀ ਯਾ ਉਣਤਾਈ ਨਿਕਲਦੀ ਰਹਿੰਦੀ ਹੈ ਅਤੇ ਇਹਨਾਂ ਦੀਆਂ ਤਰਮੀਮਾਂ (amendments) ਕਰਨੀਆਂ ਪੈਂਦੀਆਂ ਹਨ – ਪਰ ਪਰਮੇਸ਼ਰ ਦਾ ਸਚਾ ‘ਹੁਕਮ’-‘ਏਕਾ ਵਾਰ’ ਹੀ ਰਚਿਆ ਗਿਆ ਹੈ ਅਤੇ ਇਹ ਇਲਾਹੀ ‘ਹੁਕਮ’ ਇਤਨਾ ਮੁਕੰਮਲ ਅਤੇ ਅਭੁੱਲ ਹੈ ਕਿ ਇਸ ਨੂੰ ਬਦਲਣ ਜਾਂ ਇਸ ਦੀ ਤਰਮੀਮ ਕਰਨ ਦੀ ਲੋੜ ਹੀ ਨਹੀਂ।

ਇਹ ਇਲਾਹੀ ‘ਹੁਕਮ’ ਸਾਰੀ ਕਾਇਨਾਤ ਦੇ ਜ਼ਰੋ-ਜ਼ਰੋ ਅੰਦਰ ‘ਨਾਲ ਲਿਖਿਆ’ ਹੋਇਆ ਹੈ ਤੇ ਗੁੱਝੇ ਅਣਡਿੱਠੇ ਤਰੀਕੇ ਨਾਲ ਆਦਿ ਤੋਂ ਜੁਗੋ ਜੁਗ ਇਕ ਸਾਰ ਗੁਪਤੋ-ਗੁਪਤੀ ਵਰਤ ਰਿਹਾ ਹੈ ਤੇ ਵਰਤਦਾ ਰਹੇਗਾ।

ਆਦਿ ਸਚੁ ਜੁਗਾਦਿ ਸਚੁ ॥ ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ॥ (ਪੰਨਾ-੧)

ਇਹ ਇਲਾਹੀ 'ਹੁਕਮ', ਕਿਸੇ ਬੋਲੀ ਜਾਂ ਕਾਨੂੰਨੀ ਕਿਤਾਬਾਂ ਵਿਚ ਨਹੀਂ ਲਿਖਿਆ ਹੋਇਆ, ਕਿਉਂਕਿ ਇਹ ਕਿਤਾਬਾਂ ਜਾਂ ਬੋਲੀਆਂ ਤਾਂ ਨਾਸ਼ਵਾਨ ਹਨ।

ਇਹ 'ਹੁਕਮ' –

ਅੱਖਰ ਹੀਣ ਹੈ,  
ਬੋਲੀ ਹੀਣ ਹੈ,  
ਦੇਸ਼ ਹੀਣ ਹੈ,  
ਅਪਾਰ ਹੈ,  
ਅਟੱਲ ਹੈ,  
ਅਭੁੱਲ ਹੈ,  
ਸਦੀਵੀ ਹੈ,  
ਗੁਪਤ ਹੈ,  
ਨਾਲ ਲਿਖਿਆ ਹੋਇਆ ਹੈ,  
ਦਿਮਾਗੀ ਪਕੜ ਤੋਂ ਪਰ੍ਹੇ ਹੈ,  
ਅਲੱਖ ਹੈ।

ਉਦਾਹਰਣ ਦੇ ਤੌਰ ਤੇ, ਬਨਸਪਤੀ ਦੇ ਬੀਜਾਂ ਦੇ ਅੰਦਰ ਹੀ ਪ੍ਰਵੇਸ਼ 'ਹੁਕਮ' ਅਨੁਸਾਰ, ਹਰ ਇਕ ਬੀਜ ਤੋਂ ਭਿੰਨ ਬੂਟੇ ਉਗਦੇ, ਵਧਦੇ, ਫੁਲਦੇ ਤੇ ਫਲਦੇ ਹਨ ਪਰ ਇਨ੍ਹਾਂ ਦੀਆਂ ਟਾਹਣੀਆਂ, ਪੱਤਿਆਂ, ਫਲਾਂ, ਕੱਦ ਤੇ ਉਮਰ ਵਿਚ ਭਿੰਨਤਾ ਹੁੰਦੀ ਹੈ।

ਬਨਸਪਤੀ ਅਤੇ ਹੋਰ ਜੂਨਾਂ ਦੇ ਜੀਵਾਂ ਵਿਚ ਬੁੱਧੀ ਤੇ ਸੋਚਣ ਸ਼ਕਤੀ ਸੀਮਤ ਹੁੰਦੀ ਹੈ, ਜਿਸ ਕਾਰਨ ਉਹ ਆਪਣੀਆਂ ਸਿਆਣਪਾਂ ਜਾਂ ਉਕਤੀਆਂ-ਜੁਗਤੀਆਂ ਨਹੀਂ ਵਰਤ ਸਕਦੇ ਅਤੇ 'ਨਾਲ ਲਿਖੇ ਹੁਕਮ' ਵਿਚ ਦਖਲ ਨਹੀਂ ਦੇ ਸਕਦੇ। ਇਸ ਲਈ ਉਹ ਆਪਣੇ 'ਨਾਲ ਲਿਖੇ' ਇਲਾਹੀ 'ਹੁਕਮ' ਨੂੰ ਸਹਿਜੇ ਅਤੇ ਅਣਜਾਣੇ ਹੀ ਮੰਨਦੇ ਅਤੇ ਕਮਾਉਂਦੇ ਹਨ ਅਤੇ ਆਪਣੇ 'ਨਾਲ ਲਿਖੇ' ਹੁਕਮ ਦੀ ਰਜ਼ਾ ਵਿਚ ਅਭੋਲ ਹੀ ਵਿਚਰਦੇ ਹਨ ਅਤੇ ਆਪਣੇ ਕੇਂਦਰ, 'ਪਰਮੇਸ਼ਰ' ਵੱਲ ਸਰਕਦੇ ਹੋਏ ਆਪਣਾ ਜੀਵਨ ਪੰਧ ਮੁਕਾ ਰਹੇ ਹਨ ਤੇ ਉਨ੍ਹਾਂ ਦੀ ਆਤਮਿਕ ਤਰੱਕੀ ਸਹਿਜੇ ਹੀ ਹੋ ਰਹੀ ਹੈ।

ਇਹੋ ਹੀ ਉਨ੍ਹਾਂ ਦਾ ਅੰਤਰ-ਮੁਖੀ ਨਾਲ ਲਿਖਿਆ ਹੋਇਆ 'ਨਿਜੀ ਧਰਮ' ਹੈ। ਉਨ੍ਹਾਂ ਦੇ ਕਲਿਆਣ ਲਈ ਕਿਸੇ ਬਾਹਰਲੇ ਧਰਮ ਜਾਂ ਮਜ਼ਹਬ ਦੀ ਲੋੜ ਨਹੀਂ ਤੇ ਨਾ ਹੀ ਕਿਸੇ 'ਪ੍ਰਚਾਰ' ਦੀ। ਇਹ ਜੂਨਾਂ 'ਹੁਕਮ ਰਜਾਈ ਚਲਣਾ' ਦਾ ਇਲਾਹੀ ਗੁਪਤ,

ਅਭੁੱਲ, ਆਪੋ-ਆਪਣਾ ਨਿਜੀ ਧਰਮ ਅਣਜਾਣੇ ਤੇ ਅਭੋਲ ਹੀ ਕਮਾ ਰਹੀਆਂ ਹਨ।

ਇਹ ਜੂਨਾਂ ਨਾ ਹਿੰਦੂ, ਨਾ ਮੁਸਲਮਾਨ, ਨਾ ਈਸਾਈ, ਨਾ ਮੁਸਾਈ ਹਨ। ਇਹ ਸਿਰਫ਼ ਆਪਣੇ ਕਰਤੇ ਦੇ ਬਖਸ਼ੇ ਹੋਏ 'ਚਿੰਨ੍ਹਾਂ' ਵਿਚ ਆਪੋ-ਆਪਣਾ 'ਨਿਜੀ ਧਰਮ' ਕਮਾ ਰਹੀਆਂ ਹਨ।

ਪਰ ਇਨਸਾਨ ਦੀ ਕਹਾਣੀ ਕੁਝ ਹੋਰਵੇਂ ਹੈ –

ਪਰਮੇਸ਼ਰ ਨੇ ਇਨਸਾਨ ਨੂੰ ਆਪਣੇ ਸਰੂਪ ਵਿਚ ਘੜਿਆ ਹੈ।

ਮਨ ਤੂੰ ਜੋਤਿ ਸਰੂਪੁ ਹੈ ਆਪਣਾ ਮੂਲੁ ਪਛਾਣੁ॥

(ਪੰਨਾ-੪੪੧)

ਪਰਮੇਸ਼ਰ ਨੇ ਇਨਸਾਨ ਨੂੰ ਬੇਅੰਤ ਤੀਖਣ ਬੁੱਧੀ ਤੇ 'ਸਵੈ-ਸੋਚਣ' ਸ਼ਕਤੀ ਬਖਸ਼ੀ ਹੈ। ਇਸ ਦੇ ਵਰਤਾਵੇ ਤੇ ਪ੍ਰਚਾਵੇ ਲਈ ਭਿੰਨ ਭਿੰਨ ਰੰਗਾਂ ਵਾਲੀ ਚਿਤ੍ਰ-ਬਚਿਤ੍ਰ ਮਨਮੋਹਣੀ 'ਮਾਇਆ' ਰਚੀ ਹੈ। ਪਰ ਇਨਸਾਨ ਆਪਣੇ 'ਮੂਲ' ਅਕਾਲ ਪੁਰਖ ਅਤੇ ਉਸ ਦੇ 'ਨਾਲ ਲਿਖੇ ਹੁਕਮ' ਨੂੰ ਪਹਿਚਾਨਣ ਦੀ ਬਜਾਏ, ਆਪਣੀ ਤੀਖਣ ਬੁੱਧੀ ਦੁਆਰਾ ਮਾਇਆ ਦੀ 'ਬੇਜ਼' ਵਿਚ ਅਤੇ ਉਸ ਦੇ ਕਿਸ਼ਮਿਆਂ ਨੂੰ ਮਾਨਣ ਵਿਚ, ਇਨ੍ਹਾਂ ਫਸ ਗਿਆ ਹੈ ਕਿ ਆਪਣੇ ਕਰਤੇ 'ਪਰਮੇਸ਼ਰ' ਅਤੇ ਉਸ ਦੇ 'ਹੁਕਮ' ਨੂੰ ਉੱਕਾ ਹੀ ਭੁੱਲ ਗਿਆ ਹੈ।

ਹੁਕਮ ਰਜਾਈ ਚਲਣਾ ਦੀ ਬਜਾਏ, ਜੀਵ ਆਪਣੀ ਤੀਖਣ ਬੁੱਧੀ ਅਤੇ 'ਮਾਨਸਿਕ ਆਜ਼ਾਦੀ' ਦੀ ਗਲਤ ਤੇ ਉਲਟੀ ਵਰਤੋਂ ਕਰ ਰਿਹਾ ਹੈ। ਜਿਸ ਕਾਰਨ ਇਹ ਜੀਵ ਤੈਗੁਣਾਂ ਦੇ ਕਾਨੂੰਨ 'ਜੋ ਮੈ ਕੀਆ, ਸੌ ਮੈ ਪਾਇਆ' (Law of Karma) ਅਨੁਸਾਰ, ਆਪਣਾ ਕੀਤਾ ਆਪ ਭੋਗਦਾ ਹੈ ਅਤੇ ਆਪਣੇ ਸਹੇਲੇ ਹੋਏ ਦੁਖਾਂ ਕਲੇਸ਼ਾਂ ਦਾ 'ਦੋਸ਼', 'ਰੱਬ' ਜਾਂ 'ਦੂਜਿਆਂ' ਤੇ ਲਾਉਂਦਾ ਹੈ ਅਤੇ ਆਪਣੇ ਆਪ ਨੂੰ ਧੋਖਾ ਦਿੰਦਾ ਹੈ ਤੇ ਰਸਾਤਲ ਵੱਲ ਰੁਕ੍ਖਿਆ ਜਾ ਰਿਹਾ ਹੈ। ਇਸ ਤਰ੍ਹਾਂ ਇਨਸਾਨ ਆਪਣੇ ਪਰਮੇਸ਼ਰ ਨੂੰ ਭੁੱਲ ਗਏ ਹਨ ਅਤੇ ਸੁਖਦਾਈ 'ਨਾਲ ਲਿਖੇ' ਹੁਕਮ ਤੋਂ ਬੇ-ਖ਼ਬਰ, ਬੇ-ਪਵਾਹ, ਅਣਜਾਣ ਅਤੇ ਬੇਮੁਖ ਹੋ ਗਏ ਹਨ ਅਤੇ ਆਪਣੀ ਹਉਮੇ ਦੇ ਅਧੀਨ ਕਰਮ ਕਰਦੇ ਹੋਏ 'ਵਿਛੜ ਚੋਟਾਂ ਖਾਂਦੇ' ਹਨ: ਇਸ ਤਰ੍ਹਾਂ

ਪਲਚਿ ਪਲਚਿ ਸਗਲੀ ਮੁਈ ਝੂਠੈ ਧੰਧੈ ਮੋਹੁ॥

(ਪੰਨਾ-੧੩੩)

ਵਾਲਾ ਜੀਵਨ ਬਤੀਤ ਕਰਦੇ ਹਨ।

ਇਨਸਾਨ ਇਲਾਹੀ ਹੁਕਮ ਦੀ 'ਰਜ਼ਾ' ਜਾਂ 'ਰਵਾਨਗੀ' ਤੋਂ 'ਬੇ-ਸੁਰਾ' ਹੋ ਕੇ ਆਪਣੀ ਹਉਮੈ ਦੇ ਆਸਰੇ ਆਪਣੀ ਸਿਆਣਪ ਦੇ ਅਧੀਨ ਆਪਣੇ ਹੀ ਭਾਣੇ ਵਿਚ ਚਲਦਾ ਹੈ। ਇਸ ਤਰ੍ਹਾਂ ਗੁਰਬਾਣੀ ਦੀ ਹੇਠਲੀ ਪੰਗਤੀ -

ਆਪਣੈ ਭਾਣੈ ਜੋ ਚਲੈ ਭਾਈ ਵਿਛੁੜਿ ਚੋਟਾ ਖਾਵੈ॥

(ਪੰਨਾ-੬੦੧)

ਸਾਡੇ ਤੇ ਲਾਗੂ ਹੁੰਦੀ ਹੈ।

ਇਨਸਾਨ ਸਾਰੀਆਂ ਜੂਨਾਂ ਦਾ ਸਿਰਤਾਜ਼ ਮੰਨਿਆ ਗਿਆ ਹੈ ਕਿਉਂਕਿ ਏਸੇ ਜੂਨ ਵਿਚ ਹੀ ਜੀਵ ਆਪਣੇ 'ਕਰਤੇ' ਅਕਾਲ ਪੁਰਖ ਨੂੰ ਸ਼ੀਘਰ ਤੇ ਸਹਿਜੇ ਹੀ ਮਿਲ ਸਕਦਾ ਹੈ ਅਤੇ 'ਜਨਮ ਮਰਨ' ਦੇ ਦੁਖਦਾਈ ਗੇੜ ਤੋਂ ਬਚ ਸਕਦਾ ਹੈ।

ਗੁਰਬਾਣੀ ਵਿਚ ਇਸ ਵਿਸ਼ੇ ਨੂੰ ਇਉਂ ਦਰਸਾਇਆ ਗਿਆ ਹੈ -

ਕਬੀਰ ਮਾਨਸ ਜਨਮੁ ਦੁਲੰਭੁ ਹੈ ਹੋਇ ਨ ਬਾਰੈ ਬਾਰ॥

ਜਿਉ ਬਨ ਫਲ ਪਾਕੇ ਭੁਇ ਗਿਰਹਿ ਬਹੁਰਿ ਨ ਲਾਗਹਿ ਡਾਰ॥ (ਪੰਨਾ-੧੩੬੯)

ਫਫਾ ਫਿਰਤ ਫਿਰਤ ਤੂ ਆਇਆ॥

ਦੁਲੰਭ ਦੇਹ ਕਲਿਜੁਗ ਮਹਿ ਪਾਇਆ॥

ਫਿਰਿ ਇਆ ਅਉਸਰੁ ਚਰੈ ਨ ਹਾਥਾ॥

ਨਾਮੁ ਜਪਹੁ ਤਉ ਕਟੀਅਹਿ ਫਾਸਾ॥

ਫਿਰਿ ਫਿਰਿ ਆਵਨ ਜਾਨੁ ਨ ਹੋਈ॥

ਏਕਹਿ ਏਕ ਜਪਹੁ ਜਪੁ ਸੋਈ॥

(ਪੰਨਾ-੨੫੮)

ਭਈ ਪਰਾਪਤਿ ਮਾਨੁਖ ਦੇਹੁਰੀਆ॥

ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ॥

ਅਵਰਿ ਕਾਜ ਤੇਰੈ ਕਿਤੈ ਨਾ ਕਾਮ॥

ਮਿਲੁ ਸਾਧਸੰਗਤਿ ਭਜੁ ਕੇਵਲ ਨਾਮ॥

(ਪੰਨਾ-੧੨)

ਚਉਰਾਸੀਹ ਲਖ ਜੋਨਿ ਵਿਚਿ ਉਤਮੁ ਜਨਮੁ ਸੁ ਮਾਣਸਿ ਦੇਹੀ ।

ਅਖੀ ਵੇਖਣੁ ਕਰਨਿ ਸੁਣਿ ਮੁਖਿ ਸੁਭਿ ਬੋਲਣੁ ਬਚਨ ਸਨੇਹੀ ।

ਹਥੀ ਕਾਰ ਕਮਾਵਣੀ ਪੈਰੀ ਚਲਿ ਸਤਿਸੰਗ ਮਿਲੇਹੀ ।

ਕਿਰਤਿ ਵਿਰਤਿ ਕਰਿ ਧਰਮ ਦੀ ਖਟਿ ਖਵਾਲਣੁ ਕਾਰਿ ਕਰੇਹੀ ।

ਗੁਰਮੁਖਿ ਜਨਮੁ ਸਕਾਰਥਾ ਗੁਰਬਾਣੀ ਪੜ੍ਹੀ ਸਮਝਿ ਸੁਣੇਹੀ । (ਵਾ. ਭਾ. ਗ. ੧/੩)

ਮਾਣਸ ਜਨਮੁ ਦੁਲੰਭੁ ਹੈ ਸਫਲ ਜਨਮੁ ਗੁਰ ਸਰਣਿ ਉਧਾਰੇ ।  
 ਸਾਧਸੰਗਤਿ ਗੁਰ ਸਬਦਿ ਲਿਵ ਭਾਇ ਭਗਤਿ ਗੁਰ ਗਿਆਨ ਵੀਚਾਰੇ।  
 ਪਰਉਪਕਾਰੀ ਗੁਰੂ ਪਿਆਰੇ ।

(ਭ. ਗੁ. ਜੀ 8/੧)

ਗੁਰ ਸੇਵਾ ਤੇ ਭਗਤਿ ਕਮਾਈ ॥  
 ਤਬ ਇਹ ਮਾਨਸ ਦੇਹੀ ਪਾਈ ॥  
 ਇਸ ਦੇਹੀ ਕਉ ਸਿਮਰਹਿ ਦੇਵ ॥  
 ਸੋ ਦੇਹੀ ਭਜੁ ਹਰਿ ਕੀ ਸੇਵ ॥੧॥  
 ਭਜਹੁ ਗੁਬਿੰਦ ਭੂਲਿ ਮਤ ਜਾਹੁ ॥  
 ਮਾਨਸ ਜਨਮ ਕਾ ਏਹੀ ਲਾਹੁ ॥

(ਪੰਨਾ-੧੧੫੯)

ਲਖ ਚਉਰਾਸੀਹ ਭ੍ਰਮਤਿਆ ਦੁਲਭ ਜਨਮੁ ਪਾਇਓਇ ॥  
 ਨਾਨਕ ਨਾਮੁ ਸਮਾਲਿ ਤੂੰ ਸੋ ਦਿਨੁ ਨੇੜਾ ਆਇਓਇ ॥

(ਪੰਨਾ-੫੦)

ਜਦ ਬੱਚਾ ਮਾਂ ਦੀ ਕੁੱਖ ਵਿਚ ‘ਨਿੰਮਦਾ’ ਹੈ ਤਾਂ ਇਲਾਹੀ ‘ਨਾਲ ਲਿਖੇ ਹੁਕਮ’ ਅਨੁਸਾਰ ਉਸ ਬੱਚੇ ਦੀ ਪੇਟ ਵਿਚ ਨੌ ਮਹੀਨੇ ਅਨੋਥੇ ਤੇ ਅਚੰਭੇ ਢੰਗ ਨਾਲ ਪਾਲਣਾ ਹੁੰਦੀ ਹੈ। ਬੱਚੇ ਦੀ ਇਸ ਗੁੱਝੀ ਕਰਾਮਾਤੀ ਪਰਵਰਿਸ਼ ਦੀ ਬਾਬਤ ਮਾਂ ਨੂੰ ਕੋਈ ਗਿਆਨ ਨਹੀਂ ਹੁੰਦਾ ਅਤੇ ਨਾ ਹੀ ਉਸ ਦੀ ਕੋਈ ਸਿਆਣਪ ਕੰਮ ਕਰਦੀ ਹੈ ਅਤੇ ਬੱਚੇ ਨੂੰ ਭੀ ਆਪਣੀ ਪਰਵਰਿਸ਼ ਦਾ ਕੋਈ ਅਹਿਸਾਸ ਨਹੀਂ ਹੁੰਦਾ।

ਬੱਚੇ ਦਾ ਪੇਟ ਵਿਚ ‘ਕੁਹਥੜੇ ਥਾਉਂ’ ਪੁੱਠੇ ਲਟਕਦੇ ਹੋਏ, ਪੇਟ ਦੀ ਤੀਬਰ ਜਠਰ-ਅਗਨੀ ਵਿਚ, ਨਿੰਮਣਾ, ਵਧਣਾ, ਫੁਲਣਾ, ਬਚਾਉ ਅਤੇ ਪ੍ਰਵਰਿਸ਼ ਹੋਣੀ ਹੀ ਅਤਿਅੰਤ ਹੈਰਾਨ ਕਰਨ ਵਾਲਾ ਬਿਸਮਾਦੀ, ਇਲਾਹੀ ‘ਕੌਤਕ’ ਹੈ, ਜਿਸ ਵਿਚ ਨਾ ‘ਮਾਂ’ ਦੀ ਤੇ ਨਾ ਬੱਚੇ ਦੀ ਕੋਈ ਸਿਆਣਪ ਕੰਮ ਕਰਦੀ ਹੈ। ਇਹ ਸਾਰੀ ਕਰਾਮਾਤੀ ‘ਖੇਲ’, ‘ਵੀਰਜ’ ਦੇ ਇਕ ਕਿਰਮ (sperm) ਦੇ ਅੰਤ੍ਰ-ਗਤ ‘ਨਾਲ ਹੀ’ ਲਿਖੀ ਸੀ,

ਜੋ —

ਚੁੱਪ-ਚੁਪੀਤੇ  
 ਗੁਪਤੋ-ਗੁਪਤੀ  
 ਅਭੋਲ ਹੀ  
 ਸਹਜ-ਸੁਭਾਇ

ਕਿਸੇ ‘ਰੈਬੀ’ ਸ਼ਕਤੀ ਅਥਵਾ ‘ਹੁਕਮ’ ਦੀ ਗੁੱਝੀ ‘ਰਵਾਨਗੀ’ ਦਾ ਹੈਰਾਨ ਕਰਨ ਵਾਲਾ ‘ਅਚੰਭਾ’ ਹੈ, ਜਿਸ ਵੱਲ —

ਧਿਆਨ ਦੇਣ ਦੀ  
 ਖਿਆਲ ਕਰਨ ਦੀ  
 ਹੈਰਾਨ ਹੋਣ ਲਈ  
 ਸੁਕਰਾਨਾ ਕਰਨ ਲਈ  
 ਬਿਸਮਾਦ ਵਿਚ ਆਉਣ ਲਈ

ਸਾਡੇ ਕੋਲ ਫੁਰਸਤ ਹੀ ਨਹੀਂ ਅਤੇ ਨਾ ਲੋੜ ਜਾਪਦੀ ਹੈ।

ਜਦ ਬੱਚੇ ਦਾ ਜਨਮ ਹੁੰਦਾ ਹੈ ਤਾਂ 'ਮਾਂ' ਆਪਣੇ ਬੱਚੇ ਦੇ ਪਾਲਣ-ਪੋਸ਼ਣ, ਖੁਸ਼ਹਾਲੀ, ਵਿਦਿਆ ਆਦਿ ਦੀਆਂ ਸਕੀਮਾਂ (schemes) ਸੋਚਦੀ ਹੈ ਅਤੇ ਸ਼ੁਭ-ਕਾਮਨਾਵਾਂ ਤੇ ਅਸੀਸਾਂ ਭਰਿਆ ਪਿਆਰ ਦਿੰਦੀ ਰਹਿੰਦੀ ਹੈ ਅਤੇ ਆਪਣੇ ਬੱਚੇ ਉੱਤੋਂ ਵਾਰਨੇ, ਬਲਿਹਾਰਨੇ ਜਾਂਦੀ ਹੋਈ ਹਰ ਕਿਸਮ ਦੀ ਕੁਰਬਾਨੀ ਕਰਦੀ ਰਹਿੰਦੀ ਹੈ।

ਏਸ ਤਰ੍ਹਾਂ ਬੱਚੇ ਦੇ ਪੇਟ ਵਿਚ 'ਨਿੰਮਣ' ਤੋਂ ਲੈ ਕੇ ਉਸ ਦੇ ਜਨਮ ਤੋਂ ਮਗਰੋਂ ਭੀ, 'ਮਾਂ' ਦੇ ਹਿਰਦੇ ਵਿਚ ਜੋ ਬੱਚੇ ਲਈ 'ਮਾਂ-ਪਿਆਰ' ਜਾਂ 'ਮੌਹ' ਹੁੰਦਾ ਹੈ ਉਹ ਭੀ ਅਕਾਲ ਪੁਰਖ ਦਾ ਉਸ ਨਵੇਂ ਜਨਮੇ ਜੀਵ ਲਈ 'ਹੁਕਮ' ਰੂਪ ਵਿਚ ਇਲਾਹੀ ਪਿਆਰ ਦਾ ਹੀ ਪ੍ਰਤੀਬਿੰਬ, ਪ੍ਰਕਾਸ਼, ਪ੍ਰਗਟਾਵਾ ਅਤੇ ਪ੍ਰਤੀਕ ਹੁੰਦਾ ਹੈ, ਪਰ ਮਾਂ ਇਸ 'ਨਾਲ ਲਿਖੇ ਹੁਕਮ' ਵਾਲੇ 'ਇਲਾਹੀ ਪਿਆਰ' ਤੋਂ ਅਗਿਆਤ ਹੁੰਦੀ ਹੈ ਅਤੇ ਬੱਚੇ ਨੂੰ 'ਆਪਣਾ' ਸਮਝ ਕੇ 'ਮੌਹ' ਵਿਚ ਫਸੀ ਰਹਿੰਦੀ ਹੈ।

ਦੂਜੇ ਲੜੜਾਂ ਵਿਚ ਇਹ 'ਨਾਲ ਲਿਖੇ ਹੁਕਮ' ਅਨੁਸਾਰ ਹਰ ਜੀਵ ਦੀ ਭਲਾਈ ਅਤੇ ਪਰਵਰਿਸ਼ ਲਈ ਅਗੇਤਰੇ ਹੀ ਸਾਰੇ ਪ੍ਰਬੰਧ ਹੋ ਜਾਂਦੇ ਹਨ।

ਸਾਡੇ ਸਰੀਰ ਦੇ ਅੰਦਰ ਅਨੇਕਾਂ 'ਅੰਗ' (organs) ਹਨ। ਜਿਸ ਤਰ੍ਹਾਂ ਅੱਖਾਂ, ਕੰਨ, ਨੱਕ, ਜੀਭ, ਨਾੜੀਆਂ, ਨਸਾਂ ਆਦਿ ਸਾਰੇ ਹਿੱਸੇ ਇੱਕ ਦੂਜੇ ਨਾਲ ਸੰਬੰਧਤ, ਆਸਰੇ ਅਤੇ ਮਿਲਵਰਤਨ ਨਾਲ, ਦਿਨ ਰਾਤ, ਜਾਗਦਿਆਂ, ਸੁੱਤਿਆਂ, ਅਣਜਾਣੇ, ਅਭੋਲ, ਆਪ ਮੁਹਾਰੇ, ਸਹਿਜ-ਸੁਭਾਇ, ਕਿਸੇ ਗੁੱਝੇ, ਅਲੱਖ ਮੁਕੰਮਲ, ਅਪਾਰ, ਅਥੋਲ, ਅਲਿਖ, ਇਲਾਹੀ 'ਹੁਕਮ' ਦੀ 'ਰਵਾਨਗੀ' ਵਿਚ 'ਅਛੋਪ' ਹੀ ਕੰਮ ਕਰ ਰਹੇ ਹਨ, ਜਿਸ ਤੋਂ ਅਸੀਂ ਅਗਿਆਨ, ਬੇ-ਖਬਰ ਅਤੇ ਬੇ-ਪ੍ਰਵਾਹ ਹਾਂ।

ਇਕ ਹੋਰ ਉਦਾਹਰਣ ਵਜੋਂ, ਗੁਲਾਬ ਦੇ ਫੁੱਲ ਦੇ 'ਬੀਜ' ਦੇ ਅੰਦਰ ਹੀ ਉਸ ਦੀ 'ਹੋਂਦ' ਦੇ ਪ੍ਰਗਟਾਵੇ ਲਈ —

ਜੀਵਨ-ਰੈਂ  
 ਬੂਟਾ

ਬੂਟੇ ਦੀ ਕਿਸਮ  
 ਟਾਹਣੀਆਂ  
 ਪੱਤੇ  
 ਕੰਡੇ  
 ਫੁੱਲ  
 ਪੰਖੜੀਆਂ  
 ਫਲ  
 ਬੀਜ  
 ਫੁੱਲ ਦੀ ਸ਼ਕਲ  
 ਫੁੱਲ ਦੀ ਰੰਗਤ  
 ਫੁੱਲ ਦੀ ਮਹਿਕ  
 ਫੁੱਲ ਦਾ ਜੋਬਨ  
 ਫੁੱਲ ਦਾ ਸੁਹੱਪਣ  
 ਫੁੱਲ ਦੀ ਕੋਮਲਤਾ  
 ਮਨ ਮੋਹਣੀ ਖਿੱਚ  
 ਪ੍ਰਫੁਲਤਾ  
 ਲੈ ਹੋਣ

ਲਈ ਮੁਕੰਮਲ ਇਲਾਹੀ 'ਹੁਕਮ' ਗੁੱਝੇ ਤੌਰ ਤੇ 'ਨਾਲ' ਹੀ ਲਿਖਿਆ ਜਾਂ ਸਮਾਇਆ ਹੋਇਆ ਹੈ ਅਤੇ ਗੁਪਤ ਤੌਰ ਤੇ ਚੁੱਪ ਚੁਪੀਤੇ ਹੀ ਵਰਤ ਰਿਹਾ ਹੈ।

ਇਸ 'ਹੁਕਮ' ਦੇ ਪ੍ਰਗਟਾਵੇ ਜਾਂ 'ਰਵਾਨਗੀ' ਲਈ ਬਾਹਰੋਂ ਕਿਸੇ ਦਿਮਾਰੀ ਸਿਆਣਪ ਦੇ 'ਦਖਲ' ਜਾਂ ਅਗਵਾਈ ਦੀ ਲੋੜ ਨਹੀਂ ।

ਦੂਜੇ ਲਫਜ਼ਾਂ ਵਿਚ ਕਾਇਨਾਤ ਦੇ ਸਾਰੇ 'ਜੀਵ' ਆਪਣੇ ਕਰਤੇ, ਅਕਾਲ ਪੁਰਖ ਦੇ ਅਟੱਲ, ਅਭੁੱਲ, ਸਰਬੱਗ, ਅਪਾਰ 'ਹੁਕਮ' ਦੀ ਅਗਵਾਈ ਅਤੇ 'ਰਵਾਨਗੀ' ਵਿਚ ਉਪਜਦੇ, ਪਰਫੁਲਤ ਹੁੰਦੇ ਤੇ 'ਲੈ' ਹੁੰਦੇ ਹਨ ਅਤੇ ਆਪਣੇ ਅੰਦਰ 'ਨਾਲ ਲਿਖੇ' ਹੁਕਮ ਨੂੰ, ਆਪਣੇ ਜੀਵਨ ਵਿਚ ਅਛੋਪ ਹੀ 'ਮੰਨਦੇ' ਤੇ ਕਮਾਉਂਦੇ ਹਨ।

ਇਹੋ ਹੀ ਉਨ੍ਹਾਂ ਦਾ 'ਨਾਲ ਲਿਖਿਆ' ਹੋਇਆ 'ਨਿਜੀ' ਧਰਮ, ਮਜ਼ਹਬ ਜਾਂ ਪ੍ਰਮਾਰਥ ਹੈ, ਜਿਸ ਨੂੰ ਸਮਝਣ, ਸਿੱਖਣ, ਅਪਣਾਉਣ ਦੀ ਲੋੜ ਨਹੀਂ ਅਤੇ ਨਾ ਇਹ 'ਧਰਮ' ਬਾਹਰੋਂ ਕਿਸੇ ਤਰ੍ਹਾਂ ਉਨ੍ਹਾਂ ਉਤੇ 'ਠੋਸਿਆ' ਜਾ ਸਕਦਾ ਹੈ।

ਇਸ ਤਰ੍ਹਾਂ ਇਹ 'ਨਾਲ ਲਿਖਿਆ ਹੁਕਮ' ਹਰ ਜੀਵ ਲਈ -

ਜੀਵਨ ਸੇਧ ਹੈ

ਨਿਜੀ ਧਰਮ ਹੈ

ਮੁਕੰਮਲ ਇਲਾਹੀ ਕਾਨੂੰਨ ਹੈ

ਪ੍ਰਲੋਕ ਸੁਹੇਲਾ ਹੈ

ਅੰਤ੍ਰ-ਆਤਮੇ 'ਬੀਜ' ਹੈ

ਅੰਦਰੋਂ ਹੀ ਉਪਜਦਾ ਹੈ

ਓਤ-ਪੋਤ ਸਮਾਇਆ ਹੈ

'ਰਵਿ ਰਹਿਆ ਭਰਪੂਰ' ਹੈ

ਬਾਹਰਲੇ ਧਰਮਾਂ ਤੋਂ ਆਜ਼ਾਦ ਹੈ

ਕਰਮ-ਕਾਂਡਾਂ ਤੋਂ ਬਗੀ ਹੈ

ਬੁੱਧੀ ਦੀ ਪਕੜ ਤੋਂ ਪ੍ਰਵੇ ਹੈ

ਬਖਸ਼ਿਸ਼ ਹੈ

ਗੁਰ ਪ੍ਰਸਾਦਿ ਹੈ

ਅਬੁੱਝ ਹੈ

ਅਸਮਝ ਹੈ

ਅਪਾਰ ਹੈ

ਅਭੁੱਲ ਹੈ

ਅਲਿੱਖ ਹੈ

ਅਦਿੱਖ ਹੈ

ਅਬੋਲ ਹੈ

ਸੰਪੂਰਨ ਹੈ

ਅਟੱਲ ਹੈ।

ਚੌਰਾਸੀ ਲੱਖ ਜੂਨਾਂ ਆਪਣੇ ਅੰਤਰ 'ਨਾਲ ਲਿਖੇ' ਇਲਾਹੀ 'ਹੁਕਮ' ਦੀ 'ਰਵਾਨਗੀ' ਦੇ ਵੇਗ ਵਿਚ ਰੁੜ੍ਹਦੇ ਹੋਏ, ਆਪਣੇ 'ਕਰਤੇ' ਦੇ ਸ਼ੁਕਰਾਨੇ ਵਿਚ, ਅਣਜਾਣੇ ਹੀ 'ਅਟੁੱਟ ਸਿਮਰਨ' ਕਰ ਰਹੇ ਹਨ। ਇਸ ਤਰ੍ਹਾਂ ਉਨ੍ਹਾਂ ਦਾ ਸਿਮਰਨ 'ਜੀਵਨ-ਰੂਪ' ਹੋ ਜਾਂਦਾ ਹੈ।

ਸਿਮਰੈ ਧਰਤੀ ਅਰੁ ਆਕਾਸਾ॥

ਸਿਮਰਹਿ ਚੰਦ ਸੂਰਜ ਗੁਣਤਾਸਾ॥

(ਪੰਨਾ-੧੦੨੮)

ਸਿਮਰਹਿ ਖਾਣੀ ਸਿਮਰਹਿ ਬਾਣੀ ਸਿਮਰਹਿ ਸਗਲੇ ਹਰਿ ਜਨਾ॥ (ਪੰ.-੧੦੨੯)

ਇਨ੍ਹਾਂ ਜੂਨਾਂ ਵਿਚ ਦੀ ਲੰਘਦਾ ਹੋਇਆ 'ਜੀਵ' ਜਦ ਸ਼੍ਰੋਮਣੀ ਇਨਸਾਨੀ ਜੂਨ ਵਿਚ ਆਉਂਦਾ ਹੈ ਤਾਂ ਅਕਾਲ ਪੁਰਖ ਇਨਸਾਨ ਨੂੰ ਵਿਸ਼ੇਸ਼ ਦਾਤਾਂ ਬਖਸ਼ਦਾ ਹੈ —

1. ਆਪਣਾ ਸਰੂਪ
2. ਤੀਖਣ ਬੁੱਧੀ
3. ਨਿਰਣੇ ਸ਼ਕਤੀ
4. ਵਿਕਸਿਤ ਹਉਮੈ

ਪਰ ਸਾਡਾ 'ਹਉਮੈ ਵੇੜਿਆ' ਮਨ ਪਰਮੇਸ਼ਰ ਦੀ ਬਖਸ਼ੀ ਹੋਈ ਤੀਖਣ 'ਬੁੱਧੀ' ਨਾਲ ਉਕਤੀਆਂ ਜੁਗਤੀਆਂ, ਸਿਆਣਪਾਂ ਘੋਟ ਘੋਟ ਕੇ, ਆਪਣੇ 'ਨਾਲ ਲਿਖੇ ਹੁਕਮ' ਦੀ 'ਰਵਾਨਗੀ' ਤੋਂ 'ਬੇ-ਸੁਰਾ' ਅਤੇ 'ਬੇ-ਮੁਖ' ਹੋ ਕੇ, ਆਪਣੇ ਹੀ 'ਭਾਣੇ' ਵਿਚ ਵਰਤਦਾ ਹੈ ਅਤੇ ਇਲਾਹੀ 'ਪ੍ਰੀਤ-ਤਾਰ' ਤੋਂ 'ਟੁੱਟ' ਜਾਂਦਾ ਹੈ। ਇਸ ਤਰ੍ਹਾਂ 'ਭਰਮ-ਭੁਲਾਵੇ' ਦੇ 'ਹਨੇਰੇ' ਵਿਚ, ਸਾਡੀ 'ਨਿਰਨੇ ਸ਼ਕਤੀ' ਮੱਧਮ ਪੈ ਜਾਂਦੀ ਹੈ ਅਤੇ ਅਸੀਂ ਆਪਣੀ ਹਉਮੈ ਨੂੰ ਪੱਠੇ ਪਾ-ਪਾ ਕੇ ਪਾਲਦੇ ਹਾਂ।

ਜੇਕਰ ਬਿਜਲੀ ਦੀ ਤਾਰ ਵਿਚ ਕੋਈ ਨੁਕਸ ਪੈ ਜਾਵੇ ਤਾਂ 'ਬਲਬ' (bulb) ਬੁਝ ਜਾਂਦਾ ਹੈ ਤੇ ਸਾਨੂੰ ਹਨੇਰੇ ਵਿਚ ਠੋਕਰਾਂ ਖਾਣੀਆਂ ਪੈਂਦੀਆਂ ਹਨ। ਏਸੇ ਤਰ੍ਹਾਂ ਸਾਡੇ ਮਨ ਦੀ ਸੁਰਤ ਦੀ ਤਾਰ ਅੰਤ੍ਰ-ਆਤਮੇ ਪਰਮੇਸ਼ਰ ਦੇ 'ਹੁਕਮ' ਜਾਂ ਜੀਵਨ-ਰੌਂ ਤੋਂ ਟੁੱਟ ਜਾਵੇ ਤਾਂ ਸਾਡੇ ਮਨ ਉਤੇ 'ਅਗਿਆਨਤਾ' ਦਾ ਹਨੇਰਾ ਛਾ ਜਾਂਦਾ ਹੈ ਤੇ ਅਸੀਂ ਹਉਮੈ ਦੇ ਭਰਮ ਭੁਲਾਵਿਆਂ ਵਿਚ ਠੋਕਰਾਂ ਖਾਂਦੇ ਹਾਂ ਅਤੇ ਦੁਖ ਭੋਗਦੇ ਹਾਂ।

ਏਸੇ ਤਰ੍ਹਾਂ 'ਸੂਰਜ' ਦੀ 'ਧੁੱਪ' ਤੋਂ ਲਾਂਭੇ ਹੋ ਕੇ ਕਿਸੇ ਭੋਰੇ ਜਾਂ ਕੰਦਰਾਂ ਵਿਚ ਲੁਕ ਜਾਈਏ ਤਾਂ 'ਧੁੱਪ' ਦੀ ਨਿੱਘ ਤੋਂ ਵਾਂਝੇ ਹੋ ਕੇ ਹਨੇਰੇ ਵਿਚ ਦੁਖ ਭੋਗਦੇ ਹਾਂ।

84 ਲੱਖ ਜੂਨਾਂ ਤਾਂ ਇਸ ਇਲਾਹੀ 'ਨਾਲ ਲਿਖੇ ਹੁਕਮ' ਦੀ 'ਰਵਾਨਗੀ' ਨਾਲ ਸੁਰ ਹੋ ਕੇ ਆਪਣਾ ਜੀਵਨ ਬਤੀਤ ਕਰਦੀਆਂ ਹਨ ਤੇ ਇਲਾਹੀ ਬਖਸ਼ਿਸ਼ਾਂ ਤੇ ਦਾਤਾਂ ਦਾ ਲਾਹਾ ਲੈ ਰਹੀਆਂ ਹਨ। ਪਰ ਇਨਸਾਨੀ ਜੂਨ ਆਪਣੀ ਤੀਖਣ ਬੁੱਧੀ ਦੀ ਸਿਆਣਪ, ਸੰਸੇ ਅਤੇ ਏਹੜ-ਤੇਹੜ ਦੁਆਰਾ ਹਉਮੈ ਦੀ ਭਰਮ ਰੂਪੀ 'ਕਾਲ ਕੋਠੜੀ' ਵਿਚ ਆਪ ਹੀ ਕੈਦ ਹੋ ਜਾਂਦੀ ਹੈ ਅਤੇ ਇਲਾਹੀ 'ਹੁਕਮ' ਦੇ 'ਵੇਗ' ਜਾਂ 'ਜੀਵਨ ਰੌਂ' ਅਥਵਾ 'ਰੱਬੀ ਭਾਣੇ' ਤੋਂ ਬੇ-ਸੁਰੀ ਤੇ ਬੇ-ਮੁਖ ਹੋ ਜਾਂਦੀ ਹੈ।

ਇਸ ਤਰ੍ਹਾਂ ਇਨਸਾਨ ਹੁਕਮ ਦੀ ਰਵਾਨਗੀ ਦੇ ਵੇਗ ਵਿਚੋਂ ਨਿਕਲ ਕੇ ਮਾਇਆ ਦੀ 'ਖਿੱਚ' ਦੇ ਘੁੰਮਣ-ਘੇਰ ਵਿਚ ਫਸ ਕੇ ਆਪਣਾ ਅਮੋਲਿਕ ਜੀਵਨ ਅਜਾਈਂ ਗਵਾ ਰਿਹਾ ਹੈ।

ਇਸ ਦੀਰਘ ਅਤੇ ਜ਼ਰੂਰੀ ਵਿਸ਼ੇ ਦੀ ਵਿਚਾਰ ਕਰਨ ਤੋਂ ਪਹਿਲਾਂ ਗੁਰਬਾਣੀ ਦੀ ਰੋਸ਼ਨੀ ਵਿਚ ਗੁਰੂ ਆਸ਼ੇ ਦੀ ਅਗਵਾਈ ਤੇ ਸੇਧ ਲੈਣ ਦੀ ਲੋੜ ਹੈ।

ਗੁਰਬਾਣੀ ਵਿਚ ‘ਨਾਲ ਲਿਖੇ ਇਲਾਹੀ ਹੁਕਮ’ ਅਤੇ ‘ਹੁਕਮ’ ਦੀ ‘ਰਵਾਨਗੀ’ ਅਥਵਾ ‘ਭਾਣੇ’ ਨੂੰ ਸਮਝਣ ਲਈ ਹੇਠ ਲਿਖੇ ਉਪਦੇਸ਼ ਸਹਾਇ ਹੋ ਸਕਦੇ ਹਨ —

ਹੁਕਮਿ ਰਜਾਈ ਚਲਣਾ ਨਾਨਕ ਲਿਖਿਆ ਨਾਲਿ॥ (ਜਪੁਜੀ ਸਾਹਿਬ)

ਸਭੋ ਵਰਤੈ ਹੁਕਮੁ ਕਿਆ ਕਰਹਿ ਵਿਚਾਰਿਆ॥  
ਆਪਹੁ ਦੁਜੈ ਲਗਿ ਖਸਮੁ ਵਿਸਾਰਿਆ॥

ਇਕੋ ਹੁਕਮੁ ਵਰਤਦਾ ਏਕਾ ਸਿਰਿ ਕਾਰਾ॥ (ਪੰਨਾ-੪੨੫)

ਜਿਉ ਜਿਉ ਤੇਰਾ ਹੁਕਮੁ ਤਿਵੈ ਤਿਉ ਹੋਵਣਾ ॥.....  
 ਜਿਨੀ ਪਛਾਤਾ ਹੁਕਮੁ ਤਿਨੁ ਕਦੇ ਨ ਰੋਵਣਾ ॥ (ਪੰਨਾ-੫੨੩)

ਹੁਕਮੁ ਮੰਨਹਿ ਤਾ ਹਰਿ ਮਿਲੈ ਤਾ ਵਿਚਹੁ ਹਉਮੈ ਜਾਇ॥ (ਪੰਨਾ-ਪ੍ਰਦਾ)

ਏਕੋ ਹੁਕਮੁ ਵਰਤੈ ਸਭ ਲੋਈ॥  
ਏਕਸੁ ਤੇ ਸਭ ਓਪਤਿ ਹੋਈ॥

ਜੋ ਕਿਛੁ ਵਰਤੈ ਸਭ ਤੇਰਾ ਭਾਣਾ॥  
ਹੁਕਮੁ ਬੂਝੈ ਸੋ ਸਚਿ ਸਮਾਣਾ॥

ਤੇਰਾ ਹੁਕਮੁ ਅਪਾਰ ਹੈ ਕੋਈ ਅੰਤੁ ਨ ਪਾਏ॥  
ਜਿਸੁ ਗੁਰੁ ਪੂਰਾ ਭੇਟਸੀ ਸੋ ਚਲੈ ਰਜਾਏ॥

ਜੇ ਕਿਛੁ ਕਰੋ ਸੋ ਭਲਾ ਕਰਿ ਮਾਨੀਐ  
ਹਿਕਮਤਿ ਹੁਕਮੁ ਚੁਕਾਈਐ॥

ਤਨੁ ਮਨੁ ਧਨੁ ਸਭੁ ਸਉਪਿ ਗੁਰ ਕਉ ਹੁਕਮਿ ਮੰਨਿਐ ਪਾਈਐ॥  
ਹੁਕਮੁ ਮੰਨਿਹੁ ਗੁਰੂ ਕੇਰਾ ਗਾਵਹੁ ਸਚੀ ਬਾਣੀ॥ (ਪੰਨਾ-੯੧੮)

ਹੁਕਮੇ ਆਵੈ ਹੁਕਮੇ ਜਾਵੈ ਹੁਕਮੈ ਰਹੈ ਸਮਾਈ॥.....  
ਹੁਕਮੁ ਬਿਸਮਾਦੁ ਹੁਕਮਿ ਪਛਾਣੈ ਜੀਅ ਜੁਗਤਿ ਸਚੁ ਜਾਣੈ ਸੋਈ॥ (ਪੰ.-੯੪੦)

- ਸਭੁ ਸਚਾ ਹੁਕਮੁ ਵਰਤਦਾ ਗੁਰਮੁਖਿ ਸਾਚਿ ਸਮਾਉ॥ (ਪੰਨਾ-੯੪੯)
- ਨਾਨਕ ਹੁਕਮੈ ਜੋ ਬੁਝੈ ਸੋ ਫਲੁ ਪਾਏ ਸਚੁ॥ (ਪੰਨਾ-੯੫੦)
- ਹੁਕਮਿ ਉਛਲੈ ਹੁਕਮੇ ਰਹੈ॥ ਹੁਕਮੇ ਦੁਖੁ ਸੁਖੁ ਸਮ ਕਰਿ ਸਹੈ॥  
ਹੁਕਮੇ ਨਾਮੁ ਜਪੈ ਦਿਨੁ ਰਾਤਿ॥ ਨਾਨਕ ਜਿਸ ਨੋ ਹੋਵੇ ਦਾਤਿ॥  
ਹੁਕਮਿ ਮਰੈ ਹੁਕਮੇ ਹੀ ਜੀਵੈ॥ ਹੁਕਮੇ ਨਾਨਾ ਵਡਾ ਥੀਵੈ॥  
ਹੁਕਮੇ ਸੋਗ ਹਰਖ ਆਨੰਦ॥ ਹੁਕਮੇ ਜਪੈ ਨਿਰੋਧਰ ਗੁਰ ਮੰਤ॥  
ਹੁਕਮੇ ਆਵਣੁ ਜਾਣੁ ਰਹਾਏ॥ ਨਾਨਕ ਜਾਕਉ ਭਗਤੀ ਲਾਏ॥ (ਪੰਨਾ-੯੬੨)
- ਹੁਕਮੁ ਪਛਾਣੈ ਖਸਮ ਕਾ ਦੂਜੀ ਅਵਰ ਸਿਆਣਪ ਕਾਇ॥ (ਪੰਨਾ-੯੬੧)
- ਜੋ ਜੋ ਹੁਕਮੁ ਭਇਓ ਸਾਹਿਬ ਕਾ ਸੋ ਮਾਥੈ ਲੇ ਮਾਨਓ॥ (ਪੰਨਾ-੧੦੦੦)
- ਮਾਨੈ ਹੁਕਮੁ ਸੁ ਦਰਗਾਹ ਪੈਝੈ ਸਾਚਿ ਮਿਲਾਇ ਸਮਾਇਦਾ॥ ੧੩॥
- ਹੁਕਮੇ ਜੁਗ ਛਤੀਹ ਗੁਦਾਰੇ॥ ਹੁਕਮੇ ਸਿਧ ਸਾਧਿਕ ਵੀਚਾਰੇ॥ (ਪੰਨਾ-੧੦੩੨)
- ਜੀਅ ਉਪਾਇ ਰਿਜਕੁ ਦੇ ਆਪੇ ਸਿਰਿ ਸਿਰਿ ਹੁਕਮੁ ਚਲਾਇਆ॥ (ਪੰ.-੧੦੪੨)
- ਆਪੇ ਨਿਰਮਲੁ ਮਿਹਰਵਾਨੁ ਮਧੂਸੂਦਨੁ  
ਜਿਸ ਦਾ ਹੁਕਮੁ ਨਾ ਮੇਟਿਆ ਜਾਈ ਹੋ॥ (ਪੰਨਾ-੧੦੪੨)
- ਹੁਕਮੀ ਬੰਦਾ ਹੁਕਮੁ ਕਮਾਵੈ ਹੁਕਮੇ ਕਢਦਾ ਸਾਹਾ ਹੋ॥ (ਪੰਨਾ-੧੦੪੪)
- ਹੁਕਮੁ ਮੰਨੇ ਸੋਈ ਸੁਖੁ ਪਾਏ ਹੁਕਮੁ ਸਿਰਿ ਸਾਹਾ ਪਾਤਸਾਹਾ ਹੋ॥ (ਪੰਨਾ-੧੦੪੫)
- ਹੁਕਮੀ ਲਿਖੈ ਸਿਰਿ ਲੇਖੁ ਵਿਣੁ ਕਲਮ ਮਸਵਾਣੀਐ॥ (ਪੰਨਾ-੧੨੯੦)
- ਹੁਕਮੀ ਸਾਜੇ ਹੁਕਮੀ ਢਾਹੇ ਏਕ ਚਸੇ ਮਹਿ ਲਖ॥ (ਪੰਨਾ-੧੨੯੯)
- ਉਪਰ ਲਿਖੀਆਂ ਵਿਚਾਰਾਂ ਅਤੇ ਗੁਰਬਾਣੀ ਦੀਆਂ ਪੰਗਤੀਆਂ ਵਿਚੋਂ ਹੇਠ ਲਿਖੇ ਨੁਕਤੇ ਪ੍ਰਗਟ ਹੁੰਦੇ ਹਨ :-
1. ਅਕਾਲ ਪੁਰਖ ਦੀ ਏਕਤਾ ਤੇ ਸਰਬੱਗਤਾ।
  2. ਇਸ ‘ਵਡ-ਖੇਲ ਤਮਾਸੇ’ ਦੀ ਰਚਨਾ।
  3. ਇਸ ‘ਖੇਲ-ਅਖਾੜੇ’ ਨੂੰ ਚਲਾਉਣ ਲਈ ‘ਹੁਕਮ’ ਦੀ ‘ਰਵਾਨਗੀ’!
  4. ਇਸ ‘ਇਲਾਹੀ ਹੁਕਮ’ ਦੀ ਰਵਾਨਗੀ ਦੇ ਵੇਗ ਵਿਚ ਰੁੜ੍ਹਨਾਂ ਜਾਂ ਭਾਣਾ ਮੰਨਣਾ।

5. ਭਾਣਾ ਨਾ ਮੰਨਣ ਜਾਂ ‘ਹੁਕਮ’ ਤੋਂ ਬੇਮੁਖ ਹੋਣ ਦਾ ਨਤੀਜਾ।
6. ਇਸ ‘ਨਾਲ ਲਿਖੇ’ ‘ਹੁਕਮ’ ਨੂੰ ਬੁਝਣਾ ਜਾਂ ਪਹਿਚਾਨਣਾ।

ਪਹਿਲੇ 5 ਨੁਕਤਿਆਂ ਦੀ ਬਾਬਤ ਭਲੀ-ਭਾਂਤ ਵਿਚਾਰ ਕੀਤੀ ਜਾ ਚੁੱਕੀ ਹੈ। ਹੁਣ ਇਲਾਹੀ ‘ਹੁਕਮ’ ਨੂੰ ਬੁਝਣ ਜਾਂ ਪਹਿਚਾਨਣ ਦੀ ਬਾਬਤ ਵੇਰਵੇ ਸਹਿਤ ਢੂੰਘੀ ਵਿਚਾਰ ਦੀ ਲੋੜ ਹੈ।

ਇਸ ਇਲਾਹੀ ਹੁਕਮ ਨੂੰ 84 ਲਖ ਜੂਨਾਂ ਨਹੀਂ ਜਾਣ ਸਕਦੀਆਂ ਕਿਉਂਕਿ ਉਨ੍ਹਾਂ ਦੀ ਬਹੁਤ ਥੋੜੀ ਜਾਂ ਸੀਮਤ ਬੁੱਧੀ ਹੁੰਦੀ ਹੈ, ਉਹ ਅਣਜਾਣੇ ਹੀ ਆਪਣੇ ਅੰਤ੍ਰ-ਆਤਮੇ ‘ਨਾਲ ਲਿਖੇ ਹੁਕਮ’ ਦੀ ਅੰਦਰਲੀ ਪ੍ਰੇਰਨਾ ਅਤੇ ਅਗਵਾਈ ਅਨੁਸਾਰ ਜੀਵਨ ਬਤੀਤ ਕਰਦੀਆਂ ਹੋਈਆਂ, ਇਲਾਹੀ ਹੁਕਮ ਨੂੰ ਮੰਨਦੀਆਂ ਅਤੇ ਕਮਾਉਂਦੀਆਂ ਹਨ।

ਇਸ ਸੂਖਮ, ਗੁੱਝੇ ਆਤਮਿਕ ‘ਹੁਕਮ’ ਦੇ ਅੰਤਰੀਵ ਭੇਦ ਨੂੰ ਸਿਰਫ ਇਨਸਾਨ ਹੀ ਸਮਝ ਜਾਂ ਜਾਣ ਸਕਦੇ ਹਨ, ਕਿਉਂਕਿ ਅਕਾਲ ਪੁਰਖ ਨੇ ਮਨੁੱਖ ਨੂੰ ਅਤਿਅੰਤ ਤੀਖਣ ਬੁੱਧੀ ਬਖਸ਼ੀ ਹੈ, ਪਰ ਇਸ ‘ਇਲਾਹੀ ਹੁਕਮ’ ਦਾ ਦਿਮਾਗੀ ਗਿਆਨ ਹੀ ਕਾਢੀ ਨਹੀਂ, ਕਿਉਂਕਿ ਇਹ ਦਿਮਾਗੀ ਗਿਆਨ ਅਧੂਰਾ, ਮਾਇਕੀ ਰੰਗ ਵਾਲਾ, ਗਲਤ ਜਾਂ ਉਲੱਟ ਹੋ ਸਕਦਾ ਹੈ, ਜਿਸ ਦੀ ਬੁਨਿਆਦ ਬੁੱਧੀ ਤੇ ਹੀ ਅਧਾਰਤ ਹੈ।

ਇਹ ਇਲਾਹੀ ਹੁਕਮ ਤਾਂ ਸਾਡੇ ਅੰਦਰ, ਆਤਮਾਂ ਦੀ ‘ਹੋਂਦ’ ਦੇ ਨਾਲ ਹੀ ਲਿਖਿਆ, ਰਚਿਆ, ਮਿਚਿਆ, ਰਸਿਆ ਹੋਇਆ, ਓਤ-ਪੋਤ, ਰਵਿ ਰਿਹਾ ਭਰਪੂਰ ਹੈ। ਜੇ ਚੁੱਪ-ਚੁਪੀਤੇ ਆਪ-ਮੁਹਾਰੇ, ਗੁੱਝੇ ਤੌਰ ਤੇ, ਸਵੈ-ਪ੍ਰੇਰਨਾ ਨਾਲ ਕਾਇਨਾਤ ਦੇ ਜ਼ੱਰੋ-ਜ਼ੱਰੋ ਵਿਚ ਅਟੁੱਟ, ਸਦੀਵੀ ਪਰਵਿਰਤ ਹੋ ਰਿਹਾ ਹੈ।

ਸਾਡੇ ਮਨ ਦੀ ਬਿਰਤੀ, ਸੁਰਤੀ ਤਾਂ ਬਾਹਰ-ਮੁਖੀ ਮਾਇਕੀ ਮੰਡਲ ਵਿਚ ਹੀ ਪ੍ਰਵਿਰਤ ਤੇ ਖੱਚਤ ਹੋ ਰਹੀ ਹੈ। ਇਸ ਲਈ ਇਹ ਸੂਖਮ ਇਲਾਹੀ ‘ਹੁਕਮ’ ਸਾਡੀ ਬੁੱਧੀ ਦੀ ‘ਪਕੜ’ ਤੋਂ ਪਰ੍ਹੇ ਹੈ।

ਇਸ ਸੂਖਮ, ‘ਨਾਲ ਲਿਖੇ ਹੋਏ’ ‘ਤਤ-ਸਾਰ ਹੁਕਮ’ ਨੂੰ ਕੋਈ ਵਿਰਲਾ ਬਖਸ਼ਿਆ ਹੋਇਆ ਗੁਰਮੁਖ ਹੀ ਆਪਣੇ ਅੰਤ੍ਰ-ਆਤਮੇ, ਅਨੁਭਵ ਦੁਆਰਾ, ਬੁੱਝ, ਸੀਝ, ਪਹਿਚਾਨ ਸਕਦਾ ਹੈ ਅਤੇ ‘ਭਾਣੇ’ ਵਿਚ ਚੱਲ ਸਕਦਾ ਹੈ –

ਹੁਕਮੁ ਤੇਰਾ ਖਰਾ ਭਾਰਾ ਗੁਰਮੁਖਿ ਕਿਸੈ ਬੁਝਾਏ॥

(ਪੰਨਾ-੪੪੧)

ਤੇਰਾ ਹੁਕਮੁ ਅਪਾਰ ਹੈ ਕੋਈ ਅੰਤੁ ਨ ਪਾਏ॥

ਜਿਸੁ ਗੁਰੁ ਪੂਰਾ ਭੇਟਸੀ ਸੋ ਚਲੈ ਰਜਾਏ॥

(ਪੰਨਾ-੩੯੬)

ਨਾਨਕ ਹੁਕਮੁ ਤਿਨਾ ਮਨਾਇਸੀ ਭਾਈ ਜਿਨਾ ਧੂਰੇ ਕਮਾਇਆ ਨਾਉ॥

(ਪੰਨਾ-੧੪੧੯)

ਸਚਾ ਤੇਰਾ ਹੁਕਮੁ ਗੁਰਮੁਖਿ ਜਾਣਿਆ॥

(ਪੰਨਾ-੧੪੪)

ਹੁਕਮੁ ਪਛਾਨੈ ਸੁ ਏਕੋ ਜਾਨੈ ਬੰਦਾ ਕਹੀਐ ਸੋਈ॥

(ਪੰਨਾ-੧੩੫੦)

ਹਰਿ ਮੰਦਰੁ ਹਰਿ ਜੀਉ ਸਾਜਿਆ ਰਖਿਆ ਹੁਕਮਿ ਸਵਾਰਿ॥

(ਪੰਨਾ-੧੩੪੬)

ਇਕਿ ਹੁਕਮੁ ਮੰਨਿ ਨ ਜਾਣਨੀ ਭਾਈ ਦੂਜੈ ਭਾਈ ਫਿਰਾਇ॥

(ਪੰਨਾ-੧੪੧੯)

ਗੁਰ ਪਰਸਾਦੀ ਜਿਨਿ ਬੁਝਿਆ ਤਿਨਿ ਪਾਇਆ ਮੋਖ ਦੁਆਰੁ॥

(ਪੰਨਾ-੯੦)

ਸੂਰਜ ਦੇ ਆਲੇ-ਦੁਆਲੇ ਅਨੇਕਾਂ 'ਗ੍ਰਹਿ' ਜਾਂ ਸਤਾਰੇ ਘੁੰਮ ਰਹੇ ਹਨ, ਜਿਨ੍ਹਾਂ ਵਿੱਚੋਂ  
ਸਾਡੀ ਧਰਤੀ ਭੀ ਇਕ 'ਗ੍ਰਹਿ' ਹੈ। ਇਹ ਸਾਰੇ 'ਗ੍ਰਹਿ' ਸੂਰਜ ਦੀ ਅਕਿਰਖਨ ਸ਼ਕਤੀ  
(gravity) ਦੁਆਰਾ, ਅਭੁੱਲ ਤੇ ਅਟੱਲ 'ਇਲਾਹੀ ਹੁਕਮ' ਅੰਦਰ, ਸਮੇਂ ਦੇ ਅਤਿ  
ਸੂਖਮ ਨਿਯਮਾਂ ਅਨੁਸਾਰ, ਸੂਰਜ ਦੇ ਉਦਾਲੇ ਘੁੰਮਦੇ ਹਨ ਅਤੇ ਸੂਰਜ ਤੋਂ ਇਨ੍ਹਾਂ ਨੂੰ -

ਅਕਿਰਖਨ ਸ਼ਕਤੀ

ਗਰਮੀ

ਗੋਸ਼ਨੀ

ਜੀਵਨ ਰੌ

ਸ਼ਕਤੀ

ਅਤੇ ਹੋਰ ਅਨੇਕਾਂ ਗੁਣ,

ਬਹੁਲਤਾ ਵਿਚ ਅਟੁੱਟ ਅਤੇ ਸਦੀਵੀ ਪ੍ਰਦਾਨ ਹੁੰਦੇ ਹਨ।

ਇਹ ਸੂਰਜ ਦੀ 'ਮਿਕਨਾਤੀਸੀ ਖਿੱਚ' ਇਲਾਹੀ 'ਪਿਆਰ' ਦਾ ਹੀ ਪ੍ਰਤਿਬਿੰਬ  
ਅਤੇ ਪ੍ਰਤੀਕ ਹੈ। ਏਸੇ ਤਰ੍ਹਾਂ ਸੂਰਜ ਦਾ ਨਿੱਘ, ਪ੍ਰਕਾਸ਼ ਅਤੇ 'ਜੀਵਨ-ਰੌ' ਆਦਿ ਭੀ  
ਇਲਾਹੀ ਬਖ਼ਸ਼ਿਸ਼ ਦਾ ਹੀ ਪ੍ਰਗਟਾਵਾ ਅਤੇ ਪ੍ਰਤੀਕ ਹੈ।

'ਜੀਵ' ਵਿਚ ਪਰਮੇਸ਼ਰ ਦੀ 'ਅੰਸ਼' ਹੋਣ ਦੇ ਨਾਤੇ ਅਤੇ ਕਾਇਨਾਤ ਦੇ  
ਜ਼ਰੋ-ਜ਼ਰੋ ਦੇ ਅੰਤ-ਆਤਮੇ, ਇਲਾਹੀ ਪ੍ਰੀਤ, ਪ੍ਰੇਮ, ਪਿਆਰ ਦੀ ਚਿੰਣਗ, ਕਿਰਨ,  
ਜਾਂ 'ਜੋਤ' ਮੰਜੂਦ ਹੈ। ਅਸਲ ਵਿਚ ਇਹ ਸਾਰੀ ਕਾਇਨਾਤ ਹੀ ਇਲਾਹੀ 'ਪ੍ਰੇਮ-ਪਿਆਰ'  
ਦਾ 'ਪ੍ਰਕਾਸ਼ ਰੂਪ' ਹੈ।

ਏਸੇ ਇਲਾਹੀ ਪਿਆਰ ਦੀ 'ਦੈਵੀ ਖਿੱਚ' (cosmic attraction) ਨਾਲ ਹੀ  
ਕਾਇਨਾਤ ਦਾ ਜ਼ੱਗਾ-ਜ਼ੱਗਾ ਇੱਕ ਦੂਜੇ ਵੱਲ ਅਤੇ ਪਰਮੇਸ਼ਰ ਵੱਲ, ਕਿਸੇ ਸੂਖਮ,

ਅਦਿਸ਼ਟ, ਅਭੁਲ 'ਹੁਕਮ ਦੀ ਤਾਰ' (Divine gravity) ਨਾਲ ਅਵੱਸ਼, ਸਹਿਜ ਸੁਭਾਏ, ਅਣਜਾਣੇ ਹੀ ਖਿੱਚੀਦਾ ਜਾ ਰਿਹਾ ਹੈ ਜਿਸ ਦੇ ਆਸਰੇ, ਸਾਰੀ ਕਾਇਨਾਤ ਜੁਗਾਂ ਜੁਗਾਂਤਰਾਂ ਤੋਂ 'ਬੱਝੀ' ਹੋਈ ਹੈ ਅਤੇ ਇਲਾਹੀ ਹੁਕਮ ਦੀ 'ਰਵਾਨਗੀ' ਵਿਚ ਚਲਦੀ ਜਾ ਰਹੀ ਹੈ।

ਏਸੇ ਇਲਾਹੀ 'ਹੁਕਮ' ਦੀ 'ਖਿੱਚ' ਦੀ 'ਪ੍ਰੀਤ-ਤਾਰ' ਨੂੰ ਹੀ 'ਨਾਮ' ਜਾਂ ਸ਼ਬਦ ਕਿਹਾ ਗਿਆ ਹੈ।

ਤੋਰੀ ਨ ਤੂਟੈ ਛੋਰੀ ਨ ਛੁਟੈ ਐਸੀ ਮਾਧੇ ਖਿੰਚ ਤਨੀ॥ (ਪੰਨਾ-੮੨੭)

ਇਸ ਨਾਮ ਜਾਂ ਸ਼ਬਦ ਦੀ ਆਪ ਮੁਹਾਰੀ 'ਸਹਿਜ ਚਾਲ' ਨੂੰ ਹੀ 'ਹੁਕਮ' ਕਿਹਾ ਗਿਆ ਹੈ। ਜੋ ਕਾਇਨਾਤ ਦੇ ਜ਼ੱਰੋ-ਜ਼ੱਰੋ ਵਿਚ 'ਜੀਵਨ-ਰੌਂ' ਦੇ ਰੂਪ ਵਿਚ ਸਦੀਵੀ, ਓਤ-ਪੋਤ ਵਗ ਰਹੀ ਹੈ ਅਤੇ ਇਸ ਕਾਇਨਾਤ ਨੂੰ ਕਾਇਮ-ਦਾਇਮ ਅਤੇ 'ਸਹਿਜ ਚਾਲ' ਵਿਚ ਚਾਲ ਰੱਖਦੀ ਹੈ।

ਇਹ ਇਲਾਹੀ 'ਹੁਕਮ' ਦੀ –

ਪ੍ਰੀਤ-ਛੋਗੀ  
 ਪ੍ਰੀਤ-ਟੁੰਬਣੀ  
 ਪ੍ਰੀਤ-ਗੀਤ  
 ਪ੍ਰੇਮ-ਛੋਹ  
 ਸਹਿਜ-ਚਾਲ ਹੀ  
 ਗੁਰ ਪ੍ਰਸਾਦਿ ਹੈ  
 ਨਦਰ-ਕਰਮ ਹੈ  
 ਬਖਸ਼ਿਸ਼ ਹੈ  
 ਮਾਇਆ ਹੈ  
 ਸਬਦ ਹੈ  
 ਨਾਮ ਹੈ।

ਗੁਰਬਾਣੀ ਵਿਚ ਇਸ ਇਲਾਹੀ ਹੁਕਮ ਦੀ ਦੈਵੀ ਚਾਲ (ਰਵਾਨਗੀ) ਜਾਂ ਪਰਵਿਰਤੀ ਨੂੰ ਇਉਂ ਦਰਸਾਇਆ ਗਿਆ ਹੈ –

ਹੁਕਮੀ ਹੋਵਨਿ ਆਕਾਰ ਹੁਕਮੁ ਨ ਕਹਿਆ ਜਾਈ॥

ਹੁਕਮੀ ਹੋਵਨਿ ਜੀਅ ਹੁਕਮਿ ਮਿਲੈ ਵਡਿਆਈ ॥

ਹੁਕਮੀ ਉਤਸੁ ਨੀਚੁ ਹੁਕਮਿ ਲਿਖਿ ਦੁਖ ਸਖ ਪਾਈਅਹਿ ॥

ਹੁਕਮੇ ਆਇਆ ਹੁਕਮਿ ਸਮਾਇਆ॥ ਹੁਕਮੇ ਦੀਸੈ ਜਗਤੁ ਉਪਾਇਆ॥  
 ਹੁਕਮੇ ਸੁਰਗੁ ਮਛੁ ਪਇਆਲਾ ਹੁਕਮੇ ਕਲਾ ਰਹਾਇਦਾ॥ ੧੦॥  
 ਹੁਕਮੇ ਧਰਤੀ ਧਉਲ ਸਿਰਿ ਭਾਰੰ ॥ ਹੁਕਮੇ ਪਉਣ ਪਾਣੀ ਗੈਣਾਰੰ ॥  
 ਹੁਕਮੇ ਸਿਵ ਸਕਤੀ ਘਰਿ ਵਾਸਾ ਹੁਕਮੇ ਖੇਲ ਖੇਲਾਇਦਾ॥ ੧੧॥  
 ਹੁਕਮੇ ਆਡਾਣੇ ਆਗਾਸੀ॥ ਹੁਕਮੇ ਜਲ ਬਲ ਤ੍ਰਿਬੁਵਣ ਵਾਸੀ॥  
 ਹੁਕਮੇ ਸਾਸ ਗਿਰਾਸ ਸਦਾ ਫੁਨਿ ਹੁਕਮੇ ਦੇਖਿ ਦਿਖਾਇਦਾ॥ ੧੨॥  
 ਹੁਕਮਿ ਉਪਾਏ ਦਸ ਅਉਤਾਰਾ॥ ਦੇਵ ਦਾਨਵ ਅਗਣਤ ਅਪਾਰਾ॥  
 ਮਾਨੈ ਹੁਕਮੁ ਸੁ ਦਰਗਾ ਪੈਝੈ ਸਾਚਿ ਮਿਲਾਇ ਸਮਾਇਦਾ॥ ੧੩॥  
 ਹਕਮੇ ਜਗ ਛਤੀਹ ਗਦਾਰੇ॥ ਹਕਮੇ ਸਿਧ ਸਾਧਿਕ ਵੀਚਾਰੇ॥ (ਪੰਨਾ-੯)

ਹੁਕਮੀ ਸਭੇ ਉਪਜਹਿ ਹੁਕਮੀ ਕਾਰ ਕਮਾਹਿ॥	
ਹੁਕਮੀ ਕਾਲੈ ਵਸਿ ਹੈ ਹੁਕਮੀ ਸਾਚਿ ਸਮਾਹਿ॥	(ਪੰਨਾ-੫੫)
ਹੁਕਮੀ ਭਾਂਡੇ ਸਾਜਿਆ ਤੂ ਆਪੇ ਭੰਨਿ ਸਵਾਰਿ ਜੀਉ॥	(ਪੰਨਾ-੨੩)
ਹੁਕਮੀ ਸਿਸਟਿ ਸਾਜੀਅਨੁ ਬਹੁ ਭਿਤਿ ਸੰਸਾਰਾ॥	
ਤੇਰਾ ਹਕਮ ਨ ਜਾਪੀ ਕੇਤੜਾ ਸਚੇ ਅਲਖ ਅਪਾਰਾ॥	(ਪੰਨਾ-੨੬)

(ਚਲਦਾ.....)



ਏਸੇ ਕਲਮ ਦੇ ਲਿਖੇ ਹੋਏ ਗੁਰਬਾਣੀ ਵਿਚਾਰ ਦੀ ਲੜੀ ਵਿੱਚ ਅੱਡ-ਅੱਡ ਵਿਸ਼ਿਆਂ ਤੇ 132 ਲੇਖ (13 ਕਿਤਾਬਾਂ) ਹਨ। ਇਨ੍ਹਾਂ ਲੇਖਾਂ ਦਾ ਹਿੰਦੀ ਤਰਜਮਾ ਵੀ ਮਿਲਦਾ ਹੈ। ਪੰਜ ਲੇਖ ਅੰਗਰੇਜ਼ੀ ਵਿੱਚ ਹਨ।

ਕੀਰਤਨ ਅਤੇ ਨਾਮ-ਅਭਿਆਸ ਕਮਾਈ ਦੇ ਅੱਠ ਦਿਨਾਂ ਜਪ-ਤਪ ਸਮਾਗਮ, ਗੁਰਦੁਆਰਾ ਸਾਹਿਬ ਬ੍ਰਹਮ-ਬੁੰਗਾ, ਪਿੰਡ ਦੋਦੜਾ ਵਿਖੇ ਮਾਰਚ, ਸਤੰਬਰ ਅਤੇ ਦਸੰਬਰ (20-30) ਵਿੱਚ ਅਤੇ ਜੂਨ ਵਿੱਚ ਗੁਰਦੁਆਰਾ ਬ੍ਰਹਮ ਬੁੰਗਾ ਸਾਹਿਬ, ਦੱਖਣੀ ਬਾਈਪਾਸ ਦੋਰਾਹਾ ਵਿਖੇ ਹਰ ਸਾਲ ਹੁੰਦੇ ਹਨ। ਗੁਰਦੁਆਰਾ ਬ੍ਰਹਮ ਬੁੰਗਾ ਸਾਹਿਬ, ਦੱਖਣੀ ਬਾਈਪਾਸ ਦੋਰਾਹਾ ਵਿਖੇ ਪੰਦਰਾਂ ਦਿਨਾਂ ਬਾਅਦ ਵੀ ਸਮਾਗਮ ਹੁੰਦਾ ਹੈ। ਇਸ ਤੋਂ ਇਲਾਵਾ ਵੱਖ-ਵੱਖ ਇਲਾਕਿਆਂ ਦੀਆਂ ਸੰਗਤਾਂ ਦੀ ਮੰਗ ਅਨੁਸਾਰ 15-15 ਦਿਨਾਂ ਦੇ ਅਰਸੇ ਬਾਅਦ, ਦੋ ਦਿਨਾਂ ਸਮਾਗਮ ਭਾਰਤ ਅਤੇ ਹੋਰ ਦੇਸ਼ਾਂ ਵਿੱਚ ਹੁੰਦੇ ਹਨ। ਹਫਤਾਵਾਰੀ ਸਮਾਗਮ ਵੀ ਵੱਖ-ਵੱਖ ਥਾਵਾਂ ਤੇ ਸਥਾਨਕ ਸੰਗਤਾਂ ਵੱਲੋਂ ਹੁੰਦੇ ਹਨ।

ਪਿੰਡ ਦੋਦੜਾ, ਬੁਢਲਾਡਾ-ਸੁਨਾਮ, ਬਰਾਸਤਾ (ਵਾਇਆ) ਜਥੇਪਲ ਲਿੰਕ ਰੋਡ ਤੇ ਹੈ। ਚਾਹਵਾਨ ਸੱਜਣ ਇਹ ਲੇਖ ਅਤੇ ਸਮਾਗਮਾਂ ਦਾ ਵੇਰਵਾ ਹੇਠ ਲਿਖੇ ਪਤੇ ਤੋਂ ਪ੍ਰਾਪਤ ਕਰ ਸਕਦੇ ਹਨ :-

---

**Website : [www.brahmbungadodra.org](http://www.brahmbungadodra.org)**  
**E-mail : [info@brahmbungadodra.org](mailto:info@brahmbungadodra.org)**

---

**ਗੁਰਦੁਆਰਾ ਬ੍ਰਹਮ ਬੁੰਗਾ ਸਾਹਿਬ**  
**ਪਿੰਡ ਤੇ ਡਾਕਖਾਨਾ : ਦੋਦੜਾ**

**ਤਹਿਸੀਲ-ਬੁਢਲਾਡਾ, ਜ਼ਿਲ੍ਹਾ ਮਾਨਸਾ (ਪੰਜਾਬ)**

**ਫੋਨ : 073074-55097, 01652-255097, 099149-55098**

### ❖ ਸ਼ਾਖਾ ❖

**ਗੁਰਦੁਆਰਾ ਬ੍ਰਹਮ ਬੁੰਗਾ ਸਾਹਿਬ (ਦੋਦੜਾ)**

**ਦੱਖਣੀ ਬਾਈ ਪਾਸ, ਦੋਰਾਹਾ**

**ਜ਼ਿਲ੍ਹਾ ਲੁਧਿਆਣਾ, ਪੰਜਾਬ**

**ਫੋਨ : 073074-55098, 01628-258697, 099149-55098**

### ❖ ਪ੍ਰਕਾਸ਼ਕ ❖

**ਸੈਕ੍ਰੇਟਰੀ, ਬ੍ਰਹਮ-ਬੁੰਗਾ ਟ੍ਰਸਟ (ਰਜਿ.)**

**ਪਿੰਡ ਤੇ ਡਾਕਖਾਨਾ : ਦੋਦੜਾ**

**ਤਹਿਸੀਲ-ਬੁਢਲਾਡਾ, ਜ਼ਿਲ੍ਹਾ ਮਾਨਸਾ (ਪੰਜਾਬ)**

**ਫੋਨ : 073074-55096**